

PHILODEMUS

XV

Κύπρι γαληναίη φιλονύμφιε, Κύπρι δικαίων
 σύμμαχε, Κύπρι Πόθων μήτερ ἀελλοπόδων,
 Κύπρι, τὸν ἡμίσπαστον ἀπὸ κροκέων ἐμὲ παστῶν,
 τὸν χιόσι ψυχὴν Κελτίσι νιφόμενον,
 5 Κύπρι, τὸν ἡσύχιόν με, τὸν οὐδενὶ κοῦφα λαλεῦντα,
 τὸν σέο πορφυρίῳ κλυζόμενον πελάγει,
 Κύπρι φιλορμίστειρα φιλόργιε, σῶζέ με, Κύπρι,
 Ναϊακοὺς ἤδη, δεσπότι, πρὸς λιμένας.

XVI

Δημῶ με κτείνει καὶ Θέρμιον, ἡ μὲν ἑταίρη
 †Δημῶ ἡ† δ' οὐπω Κύπριν ἐπισταμένη
 καὶ τῆς μὲν ψαύω, τῆς δ' οὐ θέμις. οὐ μὰ σέ, Κύπρι,
 οὐκ οἶδ' ἦν εἰπεῖν δεῖ με ποθεινοτέρην.
 5 Δημάριον λέξω τὴν παρθένον· οὐ γὰρ ἔτοιμα
 βούλομαι, ἀλλὰ ποθῶ πᾶν τὸ φυλασσόμενον.

XVII

ἐπτὰ τριηκόντεσσιν ἐπέρχονται λυκάβαντες,
 ἤδη μοι βιότου σχιζόμεναι σελίδες·
 ἤδη καὶ λευκαί με κατασπείρουσιν ἔθειραι,
 Ξανθίππη, συνετῆς ἄγγελοι ἡλικίης,
 5 ἀλλ' ἔτι μοι ψαλμός τε λάλος κῶμοί τε μέλονται
 καὶ πῦρ ἀπλήστῳ τύφεται ἐν κραδίῳ·
 αὐτὴν ἀλλὰ τάχιστα κορωνίδα γράψατε, Μοῦσαι,
 ταύτην ἡμετέρης, δεσποτίδες, μανίης.